

fuq l-aġenda tal-għajn ta' Doreen

filgħodu

nittawwal mit-tieqa, skulara nkeċċi r-rezħa
mit-*triq tal-empirew*, ngħodd l-iħirsa tal-ġirien
jirritornaw mill-iskariġġ tal-lejl sfumin
insellem lix-xemx tielgħa

nintasab mal-mejda

wiċċ imb wiċċ mal-kafè silġ
imferra' awlillejl qabel salpajt
għan-naħa l-oħra, b'id waħda nteftef
fil-ħuxlief ta' mħabbti u bl-oħra
nlaqqa' t-trufijiet tat-tama

iktar tard nirrekordja

l-atomi tal-ħsieb tar-riflessjoni
- id-*de profundis* tiegħi- hekk, preċiż
kif jaqgħuli strumblati fuq moħħi
f'forma skonnettjata:
 tal-krizijiet tad-deżert tas-suppliki

f'nofsinhar

ningħi l-*Kyrie*; inperreċ għal għajn kulħadd
il-ħwejjeġ tal-angst tiegħi:
l-imdenisa tal-kaos; il-ħomor tar-rabja
is-suwed tal-imħabbiet falluti
 tar-rifjut tal-uġiġħat perenni

qabel norqod

irraħħam, b'xufftejn ingazz, rużarji;
nimtedd, trasparenti, fuq lożor nikta
nikkontempla l-*leġġenda tal-lejl*
tal-allat li fassalt f'moħħi
 qabel m'għosfruli

għada filgħodu

mill-ġdid nerġa' nibda l-kalvarju
 tal-kafè silġ
 tal-uġiġħat
 tad-diżappunt
 tat-trapassjoni